

ሀሁ በል ተሰፋጾን

መቐጸልታ ታሪኽ ሂወት ጅግና ሰው እ ተጋዳላይ መልእክ ተክለ



ካልኦይ ክፋል

ከም'ቲ ኣብ ቀዳማይ ክፋል ብመጠኑ ተናኺፍናዮ ዝነበርና፡ ወላዲቱ ንመልእክ ተክለ (ክብርቲ ወይዘሮ ግምጃ ግደ)፡ ንወለደን ሓንቲ ጓሎም እየን ነይረን። "ብተመን ዝተነኸሰ ብልሕጺ ይድሃል" ከም ዝብሃል ድማ፡ ብዛዕባ'ቲ ንበይነን ዘሕለፍኦ ዕድመ ክዝክራ ከለዎ፡ እዚ ነገር እዚ እንደገና ኣብ ደቀን ከይድገም ብዙሕ ይስከፋ ምንባረን ኣብ'ቲ ዝሓለፈ ክፋል ዝተመልከትናዮ እዩ። ልዑል ፈጣሪኤን ግን ኣብዚሑ ውላድ ሂብወን ዓሰርተ ቆልዑ ወለደን። መበል ታሸዓይ ግዜ ዝተወልደ መልእክ እዩ ነይሩ።

ኣብ'ቲ መልእክ ዝተወልደሉ እዎን፡ እተን ዓበይቲ የሕዋቱ ብዓል ሓረገ፡ ብርኽትን ርግኣትን፡ ድሮ ሓዳረን ሒዘን ኣብ ነፍብርኣን ስለ ዝኸዳ፡ ወይዘሮ ግምጃ መትኣርግቲ ትኾነን ጓል ክወልዳ'የን ተመንዮን። ከም'ቲ ኣብ ቀዳማይ ክፋል ዝርኣናዮ፡ ወይዘሮ ግምጃ ንዓሰራይ ግዜ ሕሳስልደ ጓል ምስ ወለዳ፡ "ምንያ" ዝብል ስም እየን ኣውጺኤናል።

ምንያ ክትውለድ ከላ መልእክ ድሮ ጸባ ጡብ ኣዲኡ ገዲፉ እግሪ ተኸሊ ጉልጉል ኣይትጹሩኒ ክብል'ዩ ጀሚሩ ነይሩ። ምንያ ኣቐኒኣቶ ግዲ ኾይና ግን፡ ነቲ ተሓሪምዎ ዝነበረ ጸባ ጡብ ኣዲኡ እንደገና ክምለሶ ጀሚሩ። ኣብ ገደና ዕያውቲ ክሕሉ ጸኒሑ፡ ኣብ ቃሕ ዝበሉ ሰዓት ንገዛ ኣትዩ፡ ምስ ምንያ ክጫረት ጀሚሩ። ወይዘሮ ግምጃ ድማ ዕረ ለኽዮን ከየግድፍኦ፡ እታ ሕጻን ከይትልከም ወይ ውን ደንገጸናሉ ግዲ ኮይነን፡ ክሳብ ዝመንዎ ሰቕ ኢለን ገዲፈንኦ። ዳሕራይ ግን መልእክ'ውን ልቢ የዕብዩ፡ ምንያ ኣደንገጸቶ ባዕሉ ሓሲቡ ገዲፍዎ።

መልእክን ምንያን ናይ'ቲ ጸባ ጡብ ኣዲኦም ብሓባር ተኻፊሎም ዝዓበይዎ ጠቐምዎም ግዲ ኮይኑ፡ እቲ "ተኻፊልካ ብላዕ" ዝብል ጽቡቕ ባህሊ ናይ ሕብረተ-ሰብና፡ ንመልእክ ካብ ሕጻንነቱ'ዩ ለጊብዎ።

ንድሕሪት እሞ ምልሰ ከብለኩም! ወይዘሮ ግምጃ ኣብ'ቲ ናይ መጀመርያ እዎን፡ ሓደ ወራሲ ዝኸውን ውላድ ሃበኒ ኢለን እየን ተማህሊለን። ፈጣሪ ኸኣ ኣብዚሑ ባሪኹ ዓዲልወን። ኣብ መወዳእትኡ ድማ፡ እቲ ታሪኽ ሰሪሑ በጃ ህዝቡ ዝሓልፍ ኣርሓ ጅግና ወዲ ወለደን። መልእክ ዝብል ስም ድማ ዓዲለንኦ።

መልእክ ብትምህርቲ ምኽንያት ካብ ዓዲ ክሳብ ዝፍለ፡ ኣብ ትሕቲ ክቡራት ወለዱ'ዩ ዓብዩ። ካብቶም ኩሎም ኣወዳት ኣሕዋቱ እቲ ዝነኣሰ ሕሳስልደ ስለ ዝነበረ ድማ፡ ብወለዱን ብዓበይቲ ኣሕዋቱን ኣዝዩ ፍቱውን ሕንቁቕን ኩይኑ'ዩ ዓብዩ።

እታ ጅግና መልእክ ተክለ ዝተወልደላ ዓዲ ንኣምን፡ ከም ኩለን ዓድታት ናይ ኤርትራ፡ ኣብ እዎን ናይ'ቲ መሪር ናይ ነጻነት ቃልሲ፡ ሓንቲ ካብ'ተን መደበራት ናይ ተጋደልቲ'ያ ነይራ። ንብረት ገድሊ ኣብ ብዓትታት ናይ'ታ ዓዲ

ንኣምን'ዩ ዝዕቀብ (ዝኸዘን) ነይሩ። ብሰንኪ'ዚ ድማ ደርጊ ነታ ዓዲ “ንእሸቶይ ሶርያ” ዝብል ሸም'ዩ ኣጠሚቕዎ ነይሩ። ብናይ ነፍርቲ ደብዳቤ፡ ብናይ ተወንጫፊ ከቢድ ብረትን ብኣጋር-ሰራዊት ከይተረፈ፡ ኣብ ልዕሊ ሰባን ንብረታን፡ ብብእዋኑ ዓቢ ክሳራ ወራዳ'ዩ። ሰንብራቱ ድማ ክሳብ ሕጂ ገና ኣይወጸን ዘሎ። እታ መልእክ ዝተወልደላን ዝዓበየላን ዝላ እንዳ ኣሶይ ተኸለ ባህታ ውን ሓንቲ ካብ'ተን ኣብ'ቲ እዋን'ቲ ዝዓነወት'ያ።

ታሪኽ ናይ ጅግና ሰውእ ተጋዳላይ መልእክ ተኸለ ክንጠቅስ ከሎና፡ ታሪኽ ናይ ኩሎም ጀጋኑ ሰውእትና ማለት ምዃኑ ብሩህ ክኸውን ተሰፋ እናገበርኩ፡ ኣብ'ዚ ካልኣይ ክፋል ብዛዕባ ኣተዓባብይኡ ብዝያዳ ድማ ኣብ ትምህርቱ ዘቶኮረ ክንርእ ኢና።

ተማሃራይ መልእክ ተኸለ ካብ ቀዳማይ ክፍሊ ክሳብ ራብዓይ ክፍሊ ትምህርቱ ኣብ ትሕቲ ወለዱ ኣብ ቤት ትምህርቲ ዓዲ ንኣምን'ዩ የሕሊፍዎ። ሳላ ንፋዓት መማህራን ዝከበርዎም ድማ፡ ቤት ትምህርቲ ዓዲ ንኣምን ካብተን ኣዝዮን ዝተፈልጠት ቤት ትምህርትታን ናይ'ቲ ከባቢ ከም ዝከበረት'ያ ትፍለዋ። እቶም ናይ'ቲ እዋን እቲ መምህራን ኣብ ርእሲ'ቲ ናይ ምምህርና ሞያዊ ብቕዓቶም፡ ብዝበለጸ ድማ ኣባታውን ሕውነታውን ሓላፍነት ይሰምዖም ከም ዝከበሩ ይዝንተውሎም።

ኣብ ቤት ትምህርቲ ዓዲ ንኣምን ኣብ ዝተፈላለዩ እዋናት ካብ ዘገልገሉ መማህራን እዞም ኣብ ታሕቲ ኣሰማቶም ተዘርዚሮም ዘለዉ ይርኩብዎም።

1. መም/ ምሕጹን ገብረመድህን	11. መም/ ኣሚነ ገብረትንሳኤ
2. መም/ እስቲፋኖስ ምስግና	12. መም/ ወልደየሱስ ዘሚኬኤል
3. መም/ ክብሮም ተኸለ	13. መም/ ኣብርሄ ዘርኣየሱስ
4. መም/ ኣርኣያ ተወልደመድህን	14. መም/ የማነ ገብረድንግል
5. መም/ ስዩም ዘርኣም	15. መም/ ተኸላይ ዘርኣየሱስ
6. መም/ ወለደየሱስ ዘርኣም	16. መም/ ሓረጉ ቀለታ
7. መም/ ኣፈወርቂ ነርኣዮ	17. መም/ ኣብርሃም ተ/መድህን
8. መም/ ተዓገስ ገብረድንግል	18. መም/ ገብረተንሳኤ
9. መም/ ኣልኣዘር ምስግና	19. መም/ መንግስቲ
10. መም/ ገብራይ ሃብቲ	

ቤት ትምህርቲ ዓዲ ንኣምን ኣብ'ቲ እዋን'ቲ ክሳብ ራብዓይ ክፍሊ ጥራሕ እተምህር፡ መልእክ ካብ ራብዓይ ክፍሊ ንላዕሊ ኣብ ኣስመራ'ዩ ተማሂሩ።

ተማሃራይ መልእክ ተኸለ ብመሳትኡ ዝያዳ ተፈላግነትን ተፈታውነትን ከም ዝከበር'ዩ ዝሕበር። ንተፈታውነቱ ዝያዳ ዘድመቕቶ ድማ ሓንቲ ፍልይቲ ክእለት ነይራቶ - ፍሉይ ናይ **ፋም-ፋም (Harmonika)** ሙዚቃ ክእለት።

ከም'ቲ ወይዘሮ ጸጋ መሓሪ (ጌል ሓብቲ) ዘዕለለትኒ፡ መልእክ ኣብ እዋን ናይ ትምህርቲ ዕረፍቲ፡ (ልደት፡ ፋሲጋ፡ ቅዱስ ዮውሃንስ፡ መስቀል ወዘተ) ንመሳትኡ ብፋም ፋም ጌሩ ኣብ ፈቕዶ ጓይላታት የዘናግዖም ከም ዝከበረ'ያ ትዝክር።

ወዲ ዓዲ ንኣምን ዮውሃንስ ወዲ ቐሺ'ውን ነዛ ፋም-ፋም እዚኣ ጽቡቕ ጌሩ'ዩ ዝዝክራ። መልእክ በዛ ፋም-ፋም እዚኣ ጌሩ ንደቂ ዓዲ ኣብ ፈቕዶ ጓይላ ከጸውቶም ከሎ፡ ኣብ መንጎ መታን ከበሮ ክሃርምን ክሰዕስዕን፡ ድምጺ

ናይ'ታ ፋም-ፋም ስለ ዝበላሾ፡ እቶም ዓበይቲ ሰባት “ሰማዕ ወዲ ተኸለ! ነዛ ፋም-ፋምካ ወይ ጽቡቕ ጌርካ ሓዛ፡ ወይ ኔው በላ!” እዮም ዝብልዎ ነይሮም።

መልእክ ተኸለ ካብ ንእሱንቱ ጀሚሩ ውድድር ዘለዎ ዓይነት ጸወታታት ይፈቱ ከም ዝነበረ'ዩ ዝፍለጥ። ገለ ካብቶም ኣብ'ቲ እዋን'ቲ ግንኙነት ዝነበሩ ስፖርታዊ ውድድራት ኣኹድር (ሰመ)፡ ጥንቢ፡ ሸለል፡ ዝላ፡ ኣሱቲ፡ ጉያ ቅድድም፡ ኣባጉዳዕ (እዋን ዓርቢ ስቕለት ዝጽወት)፡ ጉያ ቅድድም ወዘተ ይርከብዎም። እዞም ዓይነት ናይ ምውድዳር መንፈስ ዘለዎም ዓይነት ጸወታታት፡ ኣብ ጉዕዞ ሃገራዊ ቃልሲ ንጅግና መልእክ ተኸለ እንታይ ዓይነት ጽልዎ ከም ዝነበሮም ንምግግታ፡ ዘጸገም ኣይመስለንን። ምክንያቱ ሓደ ካብ'ቲ ንሰወእ መልእክ ተኸለ “ጅግና ተጋዳላይ መልእክ ተኸለ” ዘስመይዎ ረጃሒታት፡ እቲ ኣብ እዋን ኩናት ዘርእዮ ዝነበረ ቆራጽነቱ'ዩ።

ንጅግና ሰወእ መልእክ ተኸለ ኣብ ናይ ቃልሲ ሂወቱ ዝያዳ ጽልዎ ዘሕደረሉ ናይ ሕብረተ-ሰብና ጽቡቕ ባህልታት ጸብጺብካ ዝውድኡ እኳ እንተ ዘይኮነ፡ ሓደ ከም ኣብነት ክትቀስ ዝግብኡ፡ ኣብ'ቲ ንሱ ዝግበዩሉ ናይ ሓረሰቶስ ሕብረተ-ሰብና ዝነበረ ናይ ሓቢርካ ተኸፊልካ ምንባር ባህሊ ምጥቃሱ ኣገዳሲ ይመስለኒ።

ሓረሰቶት ሃገርና ኣብ ወርሒ መስከረም ነቲ ናይ መጀመርያ ፍራ-ጸማ ሕርሻኦም (ሸዊት ገደና)፡ እቲ ዘለዎ ምስ'ቲ ዘይብሉ፡ እቲ ሃብታም ምስ'ቲ ድኻ ተኸፊሎም'ዮም ብሓባር ዝቐምሱ። ኣብ ሕብረተ-ሰብና፡ ወርሒ መስከረም ናይ ሓጉሰን ናይ ፍቕርን ወርሒ'ያ። ኣብ ነንሕድሕድካ ምትሕልላይ ተዘውትረላ፡ ርኹብን ሰኡንን፡ ሃብታምን ድኻን ማዕረ ዝኾነላ፡ ብሓባር ተኸፊልካ ትበልጻላ ወርሒ'ያ። መልእክ ክባቢ ከሎ ድማ ነዚ ባህሊ'ዚ ብጽቡቕ እናኣሰተማቐረ'ዩ ዓብዩ። ነዚ "ተኸፊልካ ብላዕ" እትበል ጽብቕቲ ባህሊ ናይ ሕብረተ-ሰብና ድማ ጅግና ሰወእ መልእክ ተኸለ ኣብ ናይ ቃልሲ ጉዕዞኡ ጽቡቕ ጌሩ'ዩ ዝጥቀመላ ነይሩ።

መልእክን መሳትኡን ራብዓይ ክፍሊ ምስ ወድኡ፡ ናብ ሓሙሻይ ክፍሊ ዘሕልፍ መጻተዊ ፈተና (General Examination) ሓለፎም'ዮም ናብ ኣስመራ ግዲዞም። ሓሙሻይ ክፍሊ ኣብ መባእታዊት ቤት ትምህርቲ እተገመገመን ተማሂሮም። ንዓመታኡ ሻዱሻይ ክፍሊ ናብ ቤት ትምህርቲ ኣኸርዖን ናብ'ታ ሓዳስ ዝተመረቐት ቤት ትምህርቲ ኣርባዕተ ኣስመራ ተመቓቐሎም። ሻቡዓይን ሻሙናይን ክፍሊ ኣብ ቤት ገርጊሽ ተማሂሮም። ናብ ካልኣይ ደረጃ መሕለፊ ፈተና ወሲዶም መልእክን ገለ ካብ መማህርቲን ዝልግል ነጥቢ ዘምጽኡ፡ ታሸዓይ ክፍሊ ኣብ ሳንታ ፋሚልያ ተመዲቦም። ድሕሪ ናይ ሓደ ዓመት ኣብ ሳንታ ፋሚልያ፡ መልእክ ናብ ከረን'ዩ ታሸዓይ ክፍሊ ተማሂሩ። ቀጺሉ ድማ መበል ዓሰራይ ክፍልን ዓሰርተው ሓደን ኣብ ኣስመራ ኣብ ቤት ትምህርቲ ልዑል መኮንን ወዲኡ። ብድሕሪኡ መበል ዓሰርተው ክልተ ክፍሊ ኣብ ኣዲስ ኣበባ ኣብ ውሽጢ ሃይለ ሰላሰ ዩኒቨርሲቲ እትርከብ ቤት ትምህርቲ ቀጺሉ። ብድሕሪኡ ቀዳማይ ዓመት ዩኒቨርሲቲ እናተማህረ ከሎ፡ ትምህርቲ ኣቋሪጹ ንምዓ ከይዱ።

ኣብ ኩለን እተን መልእክ ዝተማህረለን ኣብያተ-ትምህርቲ፡ ንሱ ከም ተማሂራይ ዝተጸወቶ ግደን ብኸመይ ከም ዝተማህረን ጸብጺብካ ዝውዳእ ኣይኮነን። ብፍላይ ኣብ ቤት ጊዮርጊስ ምስቶም ብዙሕ ታሪኽ ዘለዎም ሓለቓ ቤት ትምህርቲ መምህር ኣማኑኤል ገብርህት (ኣቦይ ግረጅ) ዘሕለፎ ዝንኣድ ታሪኽ፡ ከምኡ ውን ምስ ደናግል መምህርን ሳንታፋሚልያ ዝነበረ ቊርቊስን ከይጠቐስኩዎ ዝሕለፍ ኣይኮነን። ምሉእ ዝርዝር ናይ'ዚ ኣብ'ታ ሌላ ምስ መልእክ ተኸለ እትበል መጽሓፊይ እኳ እንተ ሃለወ፡ ንገለ ካብኡ ኣብ'ዚ ምጥቃሱ ኣገዳሲ ይመስለኒ።

መልእክን መማህርቲ ደቂ ዓዲ ንኣምንን ሓሙሻይ ክፍሊ ምስ ሓለፉ፡ ካብ ወለዶም ተፈልዮም ኣብ ኣስመራ ገዛ ተኸርዮም እዮም ተማሂሮም። ኣብ'ቲ እዋን እቲ ዕድሚኦም ደቂ 12 ዓመት፡ እንተበዘሐ ከኣ ደቂ 12 ዓመት እዮም ነይሮም። ምሉእ ትሕዝቶ ናብርኣም ምስ ወለዶምን ምስ ዓዲ ንኣምንን ዝተሓሓዙ'ዩ ነይሩ። ምክንያቱ ንገዛ ክራይ መኸፈሊ ዝኾነም ገንዘብ፡ መግቦም፡ ኣስቤዝኦም ኮታ ኩሉ ዘድልዮም ነገራት ካብ ዓዲ'ዩ ዝመጸም ነይሩ።

ኣብ'ቲ ዕድሜ'ቲ ከመይ ጌሮም ነብሶም ክኢሎም ተማሂሮም ዝበል ሕቶ ክልግል ናይ ግድን'ዩ። እቶም ኣብ ኣስመራ ቤተ-ሰብ ዝነበሮዎም፡ ምስ ቀረቦም ተጸጊዖም ክመሃሩ ከለዉ፡ እቶም ቤተ-ሰብ ዘይብሎም ግን ባዕላቶም ነብሶም ክኢሎም'ዮም ዝምሃሩ ነይሮም። ዓቕሚ ዝሓጸሮም ድማ ትምህርቶም ከቋርጹ ዝተገደዱ ከም ዝነበሩ ክዝከር ይግባእ።

ብገዛ ክራይ ክንጅምር። ብዓል መልእክን ገዛ ክራይ መኻፍሊ ዝኾነም ገንዘብ ካብ'ቲ ብወለዶም ዝልክሎም ዝነበረ ዕንጨይቲ እናሸጡ እዮም ተማሂሮም። እቲ ዕንጨይቲ ካብይን ብኸመይን ይረኽቡዎ ከም ዝነበሩ ርእሱ ዝኸኣለ ኣዘዩ ኣገዳሲ ታሪኽ እዩ። ካብ ዓዲ'ዩ ብባቡር ዝልክሎም ነይሩ። ኣብ'ቲ እዋን'ቲ፡ ኣብ ዓዲ ንኣምን ዕንጨይቲ ናብ ዕዳጋ ወሲድካ ምሻዋ ክልኩል'ዩ ነይሩ። ምክንያት ናይ'ዚ ድማ መሬት ብኸንቲ ከይበርስ ንምክልኻል ዝኣክል'ዩ ኮይኑ፡ ንውሱን ነገራት ጥራሕ'ዮም ዝጥቀሙ ነይሮም። ሓደ ካብኡ ኣብ ጥቕሚ መምሃሪ ደቆም ዝውዕለሉ ጥራሕ እዮም ዘፍቅዱ ነይሮም።

ነብሲ ወከፍ ወላዲ ደቁ ኣብ ኣስመራ ሰዲዱ ዘምህር፡ ኣብ ሰሙን ክክልተ ጀንቢል (ዕሰራ ኪሎ ዝምዘን) ዕንጨይቲ ይፍቀደሉ ነይሩ። ስለዚ መልእክን ብጸቲን ነቲ ካብ ወለዶም ብባቡር ዝልክሎም ዝነበረ ዕንጨይቲ ሸይጦም እዮም ኣብ ኣስመራ ተማሂሮም። ኣብ'ዚ ጉዳይ'ዚ ክምሰጉ ዝግብኦም እቶም ወለዶም ጥራሕ ዘይኮኑ፡ እቶም ጥቕሚ ትምህርቲ ጸቡቕ ጌሮም ዝተረድኡ ለባማት ሸማግለታት ዓዲ ንኣምን'ውን እዮም።

እቲ ናብ በዓል መልእክ ብባቡር ዝልክኽ ዝነበረ ዕንጨይትን ሰንቅን፡ ኣብ ኣብረሽቕ'ዩ ኣብ ባቡር ዝሰቀል ነይሩ። ኣብ'ቲ መዕርፎ-ባቡር ሓላፊ ዝነበሩ ባሻይ ሱሌማን ዓብደላ ዝተባህሉ ነቲ ሰንቅን ዕንጨይትን፡ ቡብሓደ ኣሰማት ናይ ተቐበልቲ ብግቡእ ለጠፎም እዮም ኣብ ባቡር ዘሰቅልዎ ነይሮም። ባቡር ኣስመራ ምስ ኣተወት ድማ፡ ኣብ መዕርፎ ባቡር (ፎሮብያ) ክጸብዩ ዝጸንሑ በዓል መልእክ፡ ጀናቢሎም ብቐሊሉ ኣለልዮም ይወሰዱ።

ከም'ቲ ኣቐዲሙ ዝተጠቐሰ፡ ነፍሲ ወከፎም ኣብ ሰሙን ክልተ ጀናቢል ዕንጨይቲ'ዩ ዝልክሎም ነይሩ። እታ ሓንቲ ጀንቢል ተሸይጣ ንክራይ ገዛ መኻፍልን ንሓደ ሓደ ኣስቤዛን ይጥቀሙላ። ነታ ካልኣይቲ ድማ ንመግባም መሰንከቲ ይጥቀሙላ።

በዓል መልእክ ነቲ ዕንጨይቲ ንምሻጡ ጸገም ኣይነበሮምን። ኣብ እንዳ ባቡር (ፎሮብያ) ዕንጨይቲ ዝገዝኡ ናተይ ኢሎም ዝጸብዩ ዓማዊል ብዙሓት'ዮም ነይሮም። ብፍላይ ድማ ሰዋ ዝጸማቁ፡ ንዕድሮ ማዕጠና ስለ ዝጥቀማሉ፡ ንሳተን እዩን ቀንዲ ዓማዊሎም ነይረን።

ዕንጨይቲ ኣውሊዕ ኩሉ ሰብ'ዩ ንግይ ንግይ ዝብሉ። ኣውሊዕ ድርብ መኻሰብ'ዩ ዘለዎ። ምስ ነደደ ከም ካልእ ዕንጨይቲ ናብ ሓሙኽሽቲ ዘይኮነ፡ ናብ ፍሓም ስለ ዝቐየር፡ ክልተ ሳዕ ኢኻ ትጥቀሙሉ። እተን ንማዕጠና ዝገዝእኦ ዓማዊል፡ እንደገና ነቲ ፍሓም ሸይጠን እንተ ውሓደ ፍርቂ ዋጋ ናይ'ቲ ዝገዝኡሉ ይምለሰለን ማለት'ዩ። ኣምሓራ “ቆዳ መልስ” ዝብልዎ ከም'ዚ ምስ ተረኽቦ'ዩ። ብክልተ ቅርሺ ዝገዛእካያ በጊዕ፡ ቅርበታ ብክልተ ቅርሺ ዝሸየጠሉ ኣዋን ውን እኮ ነይሩ'ዩ።

ኣውሊዕ ግን ኣብ ዝኾነ ቦታ ብቐሊሉ ዝርከብ ዕንጨይቲ ኣይኮነን። ዕድለኛታት ዓድታት ዓዲ ንኣምን ግን፡ ንበረኻታት ዓዶም ብሰርዓት ስለ ዝሕዘዎ ዝነበሩ፡ ኣብ'ቲ እዋን እቲ ኣውሊዕ ፈቐድኡ'ዩ ነይሩ።

እዚ ኹሉ ብዛዕባ ዕንጨይቲ ኣውሊዕ ዘዛርበና ዘሎ ብዘይ ምክንያት ኣይኮነን። መልእክን መሳተኡን ነዚ ዕድል እዚ ተጠቒሞም'ዮም ካብ ስድርኦም ተፈልዮም ነብሶም ክኢሎም ተማሂሮም። እቲ ናብራ ቀሊል'ዩ ነይሩ ማለት ግን ኣይኮነን። ተወሳኺ ሓገዝን ምትብባዕን ዝገብረልካ ሰብ እንተ ድኣ ዘይብልካ፡ ገዛ ተኻሪኻ ነብሰኻ ክኢልካ ክትምሃር ኣዘዩ ከቢድ'ዩ ነይሩ። ብዙሕ ጸዕሪ'ዩ ዝሓትት። ብሰንኪ'ዚ ድማ ኣብ እዋን እቲ፡ ብዙሓት ደቂ ገጠር ተማሃሮ ብሰንኪ ዝሕግዎም ቤተ-ሰብ ኣብ ከተማታት ዘይምርካቦም፡ ትምህርቶም ከቋርጹ ዝተገደዱ ውሑዳት ኣይኮኑን።

መልእክን ብጸቲን ነብሶም ክኢሎም ንኸም'ዚ ዓይነት ከቢድ ናብራ ተጸዊሮም ክዕወቱ ምክኣሎም ኣዘዩ ክድነቕ ዝግብእ'ዩ። እዚ ንርእሱ ዓቢ መርኣያ ናይ'ቲ ኣብ ቀጻሊ ጉዕዞ ናይ ቃልሲ እንዕዘዞ “ርእሱ-ተኣማምነትን ጸንዓትን” ናይ ጅግና ሰውእ መልእክ'ዩ ዝመርሓና። ገዛ ተኻሪኻ፡ ባዕልኻ ነብሳኻ ክኢልካ ክሳብ ደረጃ ዩኒቨርሲቲ ክትበጽሕ ምቕላሲ፡ ጉዳይ ሃገር ዓዚዙካ ድማ ካብ ሃገራዊ ኒሕ ተለዓዕልካ ትምህርትኻ ኣቋሪጸካ ናብ ሃገራዊ ቃልሲ ተጸንቢርካ ብጅግነት ምስዋእ፡ ብቐሊል ዝርኣ ኣይኮነን። መልእክን መሳተኡን ነዚ ሰጊሮም'ዮም ትምህርቶም ቀጺሎም፡ ኣብ መወዳእትኡ ድማ ኣብ ሃገራዊ ቃልሲ ግቡኣም ፈጺሞም ሓሊፎም። ብዛዕባ'ዚ ዝምለከት ኣብቲ መጽሓፍ ብዘርዘር

ተገሊጹ እኳ እንተ ሃለወ፡ ኣብ ዝመጽእ ክፋል መጀመርያ ብዛዕባ ኣብ ቤት ትምህርቲ ቤት ጊዮርጊስን ኣብ ሳንታፋሚልያን ዘሕለፎ ታሪኽ ሂወቱ ክንርእ ኢና።